

ሰንበት ዘቅድስት

(18 ኅዳር 2009 ዓ.ም. (11/27/2016))

መዝሙር: ሎቱ ስብሐት ወሎቱ አኮቴት...

ንባባት: 2ተሰሎ 3:7-12፤ 1ጴጥ 1:13-21፤ ግ.ሐ.19:27-ፍ፤ ሉቃ 21:5-19

ምስባክ: ኩሉ ዘፈቀደ ገብረ እግዚአብሔር፤ በሰማይኒ ወበምድርኒ፤ በባህርኒ ወበኩሉ ቀላያት። እግዚአብሔር ኩሉ ዝደለዮ ኣብ ሰማይን ምድርን ኣብ ባሕርን ኣብ ኩሉ ቀላያትን ገበረ መዝ. 135:6።

መዝሙር: “ነቲ ንሰንበት ዝቀደሰ ንሱ ዘይነበረሉ ጊዜ ኣይነበረን ወዲ ኣምላኽ ክርስቶስ ንሱ ዘይነበረ ጊዜ ኣይነበረን ንኣኡ ክብረ ይግብኦ። ንሱብ ብኣርኣዮኡ ፈጠሮ ኩሉ ኣብ ኢዱ እዩ፤ ንሰማይን ምድርን ይገዝእ፤ ከም ዝደለዮ ገበረ ኣምላኽ ወዲ እግዚአብሔር”።

ኣምላኽ ኩሉ ጊዜ ምሳና ኣሎ፤ ሓንቲ ደቕቕ እኳ ዘይነበረላ ጊዜ የላን ስለዚ ንኣምላኽ ምሳና ከምዘሎ ርኢና ንኸኣል ሽዑ ሕይወትና ሓቀኛ መንነት ተፈጥሮን ሒዝና ከምእንኸይድ ክገብረና እዩ። ሓደ ካብቲ ከቢዱና ዘሎ ኣምላኽ ኣበይ ከምዝርከብ ጠፊኡና ሃዘው ንብል ኣሎና። ገለ ሰባት ኣምላኽ ኣብ ቤተ ክርስትያን ጥራሕ ገለ ሽኦ ኣብ ኩሉ ስፍራ እባ ገለ ሽኦ የለን እናበሉ ኣብ ናይ ምድንጋር ዓለም ከም እንነብር ገሮምና ኣለዉ። ኣምላኽ ኣበይ ይርከብ?

ዮሴፍ ዝተባህለ ሰብ ከም ኩሉ ሰቡ ድጋን ዝኾነ መነባብሮ ዝነበሮ ንሰባት ዘኽብር ግርማ ዝመልኦ እዩ ነሩ እንተ ኾነ ሓንቲ ዓባይ ጸገም ምስ ሰቡን ቆሞሱን ዘይተሰማምዕ ነራቶ፤ እዚኦ ሽኦ እግዚአብሔር ኣብ ኩሉ ስፍራ ስለ ዝነብር ቤተ ክርስትያን ምኻድ ኣየድልን እዩ። ኣብ ልቢ ነፍሲ ወከፍና ኣሎ እናበለ ነገርኸቱ ይዛረብ ንርእሱ ሽኦ ቤተ ክርስትያን ይኸይድ ኣይነበረን። ሓደ መዓልቲ ቆመሱ ነዚ ምስ ሰምዑ ንዮሴፍ ክበጽሕዎ እሞ ክዛረብዎ መዲቦም ኣብ ገዝኡ ከዱ። ብርቱዕ ቊሪ ክረምቲ ኣብ ዝነበሩ ጊዜ እዩ ነሩ፤ ናብ ገዛ ዮሴፍ ከይደም ማዕጾ ኳሕክሑ ምስ ኣበሉ ዮሴፍ ነጻልኡ ተጎምጎሙ ኣብ ጥቓ ሓዊ ኮፍ ኢሉ እናሰሓነ ጸንሖም፤ ምስኡ ሓዊ ክሰሕኑ ሽኦ ዓደምም። ብዛዕባ ቤተ ክርስትያን ዘይምምጽኡ ክዛረብዎ ከም ዝመጽኡ እኳ እንተ ሓሰበ ወላ ሓንቲ ኣይበልዎን። ክልቲኦም ብዛዕባ ኩነታት ኣየር ይዛረቡ ነሮም። ቆሞስ ካብቲ ዝነድድ ዝነበረ ዕንጨይቲ ባልባል ትብል ንዝነበረት ወሲዶም ንበይና ገበርዎ እንተ ኾነ ቀስ ብቐስ ካብ ሃልሃል ዝብል ክትጠፍእ ኣብ ሓሙኽኸቲ ትቐየር ዝረኣየ ዮሴፍ ቀልጢፉ ነቲ መልእኽቲ ተረዲእዎ። ኣብቶም ቆመስ ምልስ ኢሉ ኣባቱ ጽባሕ ሰንበት ኣብ ቤተ ክርስትያን ክመጽእ እየ ኢልዎም። ከምታ ንእሽቶይ ዕንጨይቲ ክትነድድ ካልእ ዕንጨይቲ ዘድልዮ ሓዊ እምነት ክህልወና ሓፍትናን ሓውናን የድልዩና ስለዚ ቤተ ክርስትያን ተድልየና እያ ኢልዎም ይብሃል።

ካብ ቤተ ክርስትያን ካብ ኣሕዋት ዝፍለ ብነፍስን ብስጋን እዩ ዝጉዳእ። ኣብ ሕይወት ቊምስና እንተ ረኣና ገለ ሰባት ግጉይ ርድኢት እምነት ብምሓዝ ገለ ሽኦ ምስ ካህን ወይ ምስ ሽማግሌ ወይ እውን ምስ ሓደ ሰብ ተባኢስ ኢሎም ይጠፍኡ ይርሕቑ። ንእኡም ቤተ ክርስትያን ብሰባት ከም ዝተሰርሐት ዝተፈላለየ ጠባይ ዘለዎም ዝሓቆፈት ምዃና ዘንጊዶም ካብ ኣምላኽን ሰብን

ይጠፍኡ። እዚ ናይ ዘመና ጸገም እዩ ግን ምስ ሰባት ተባኢስካ ካብ ኣምላኽን ሕውነትን ምርሓቕ ኣብ ዝገደደ ጥፍኣት እዩ ዝወስደና።

ትምህርቲ ሓዘል ዝኾነ ዛንታ ኢና ሰሚዕና። ኣብ ነፍስናን ከምኡ ኣብ ሕይወት ካልኣት ኣሕዋትናን ዘሎ እምነት ክንርኢ ዝሕግዘና እዩ። ዮሴፍ ኣብነት ናይ እቶም ጨረሶም ካብ ቤተ ክርስቲያንን ኣሕዋቶምን ዝጠፍኡ እዩ። ንሱ ቤተ ክርስቲያን ብስም ከድካ ጸዲቕካ ማለት ኣይ ኮነን ካብ ዝብሉ እዩ እዚ ብመጠኑ ሓቂ እኳ ይሃልዎ ኣብ ዘይደለናዮ ጸገም ክወስደና ይኽእል እዩ። ንዮሴፍን ከምኡ ዝኣመሰሉ ኣምላኽ ኣብ ኩሉ ስፍራ ስለ ዘሎ ኣብዘለኹም እንተ ጸለኹ ይኣክል ብምባል ንሰባት ካብ ቤተ ክርስቲያን የትርፉ እዚ ብፍላይ ኣብ ቆልዑትን ኣብ ትሕቲ ካልእ ዝነበሩን ይርከቡ። ገለ ኸኣ ኣለዉ ኣምላኽ ኣብ ቤተ ክርስቲያንን ኣብኡ ዝገበር ስርዓተ ኣምላኽን ዝኾነ ጥራሕ እዩ ዝርከብ ብምባል ዝኾነ ኣብ ቤተ ክርስቲያን ዘይከይድ ኩነትን እዩ ይብሉ። እዚ እም ክኣ ኣብ ኣንጻር ዝኾነ ርድኢት ይወስዱና።

ናይ ሎሚ ወንጌል ብዛዕባ ከምዚኣም ዝኣመሰሉ ይዛረብ። እቶም ሰባት ኣስማቶም ወይ መን ከምዝኾኑ ኣይንገርን ግን ምናልባት ኣርድእቲ ክርስቶስ ክኾኑ ይክእሉ እዮም። ብህንጻ ቤተ መቐደስ ቅድሚ 46 ዓመት ብሄረዱስ ብጽቡቕ ኣእማንን ንመባእ ብዝተዋህበ ስልጣትን ኣገጺ ዝተሰርሐ ይዛረቡ። ነቶም ዝሓቱ ዝነበሩ ህዝቢ ቤተ መቐደስ ቤተ ኣምላኽ ኣብዚ ምድሪ እዩ። እቲ ስልጣትን ግርማን ቤተ መቐደስ ከኣ ኣብ ኣምላኽ ዘልኣም እምነት ብርቱዕ ከም ዝኾነ ይገልጽ። ኢየሱስ እዚ እትርእይዎ ዘሎኹም እምነ ኣብ ልዕሊ እምነ ኸይፈረሰ ዘይተርፈልን መዓልታታት ከመጻ እየን ምስ በሎም ክንደይ ደንጊጾምን ጉህዮምን ይኾኑ። ከም ናይ ነቢ ትንቢት ብ70 ዓ.ም. ኣብ ትሕቲ መሪሕነት ቲቶ ሮማዊ ጀነራል ቤተ መቐደስ ጨረሹ ፈረሱ። ድሕሪ እዚ ቤተ መቐደስ ዳግም ስለ ዘይተሃንጸ ክሳብ ሎሚ ኣይሁድ መስዋዕቲ ኣየዕርጉን እዮም። ምፍራስ ቤተ መቐደስ ምፍራስ መንነት እስራኤላውያን እዩ ምኽንያቱ ቤተ መቐደስ ማእከል እምነቶምን መንግስቶምን እዩ ነሩ።

እዚ ኢየሱስ ብዛዕባ ቤተ መቐደስ ዝበሎን ነቶም ብግዚኡ ዝነበሩ ሰባት ጥራሕ ዘይኮነን ንነፍሲ ወከፍና ከይተረፈ ፍሉይ ትምህርትን ምልክትን ኣልኦ። እዞም ነዚ ቤተ መቐደስ ዝሰርሑን ዝሸልሙን ዝነበሩ ንሱም እዮም ነቲ ወዲ ኣምላኽ ዝኾነ ክርስቶስ ክቐትሉን ከጥፍኡን ዝሓስቡ ዝነበሩ። ኣብ ዝተሸለመ ቤተ መቐደስ ንኣምላኽ ክርእዩ ካብ ከኣሉ ስለምንታይ እዮም ኣብ ስጋን ደምን ዝለበሰ ወዲ ኣምላኽ ከለልይዎ ዘይክኣሉ። ሰባት ኣብዚ ቤተ መቐደስ ጥራሕ ንኣምላኽ ኣብዝርእዩሉ ደረጃ ምስ በጽሐ ኸዑ ዕንዎቱ በጺሑ። ኣብ ታሪኽ ከም እንርእዩ ብፍላይ ኣብ ገለ ዘመናት ሕይወት ደቂ ሰባት ክሳብ ክንደይ ሕሱርን ክብሪ ዘይብሉ ከም ዝነበረ ንርኢ። ውግእ ብምኽንያት ሃይማኖት፣ ንጹሓት ሰባት ሓንቲ ከይገብሩ ምቕታል፣ ንሰባት ከም ባራዩ ገርካ ምሓዝ እዞን ካልእን መለለዩ ታሪኽ ደቂ ሰባት እዩ። ሰባት መጠን ህንጻ ቤተ መቐደስ ከም ገዛ ኣምላኽ ጥራሕ ዝረኣዩ መጠኑ ኸኣ ነቲ ብኣምሳል ኣምላኽ ዝተፈጥረ ሰብ ኣናኢሶም ይርእዩ። ግን እዚ ኣይ ኮነን ክኸውን ዘለዎ።

እምነትና ህላዌ ኣምላክ ብዝያዳ ኣብ ሰብን ከምኡ ኣብ ቤተ መቐደስ ክንርእዩ ከምዘሎና ይነግረና። ቅ. ጳውሎስ ንሰብ ቆሮንጦስ ከም ቤተ መቐደስ ቅዱሳት ከምዝኾኑ፣ ሰውነቶም ማኅደር መንፈስ ቅዱስ ከምዝኾነ ይነግሮም። ቤተ መቐደስ ኣምላኽ ምዃንኩምን መንፈስ ኣምላኽ ኣባኹም ኃዲሩ ምህላውንዶ ኣይትፈልጡን ኢኹም (1ቆሮ 3:16)። ከምኡ ሰብነትኩም ቤተ መቐደስ ናይቲ ካብ ኣምላኽ ዝተቐበልክምዎ ኣብ ውሽጥኹም ዘሎ መንፈስ ቅዱስ ከም ዝኾነዶ ኣይትፈልጡን ኢኹም እምብኣር ናይ ገዛእ ርእሶኹም ኣይኮንኩምን (1ቆሮ 6:19) ይብሎም።

ሓደ ክርስቲያን ከም ናይ ሎሚ ኦርድናት ንኣምላኽ ኣብ ዓቢ ህንጻን ኣብ ዝተሸለመን ቤተ መቐደስ ጥራሕ ክርእዮ ግን ኣብ ሰባት ክርእዮ ዘይከለል ፍርቂ ናይ እቲ ታሪኽ ጥራሕ እዩ ዝነግር ዘሎ። ከምኡ ከምቲ ኣብቲ ዛንታ ዝተነግረ ንኣምላኽ ኣብ ሰባት ጥራሕ እምበር ኣብ ቤተ መቐደሱ ክርኢ ዘይከለል ፍርቂ ታሪኽ ጥራሕ እዩ ዝነግር ዘሎ። ክልቲኡ ብሓንጻብ ክኸይድ ይግባእ ማለት ህንጻዊ ቤተ መቐደስ ናቲ መግለጺ ኣልኦ ከምኡ ሰብ ብኣርኣድን ኣምላኽን ኣምላኽ ዝተፈጥረ ጸጋታት ዝተዓደለ ህንጻ ኣምላኽ ከምዝኾነ ኸኣ ክንፈልጥ ኣሎና።

ኣብዚ ብዛዕባ ክብሪ ሰባትን መንነቶምን ክንሓሰብ ይሕግዘና። ኩልና ብኣርኣድን ኣምላኽን ኣምላኽ ዝተፈጠርና ኢና ስለዚ ንሰብ ዝግባእ ክብሪ ከይነጉድል ክንጥንቀቅ ኣሎና። ሰብ ክቡር እዩ ኣምላኽ ከኣ እዩ ኣኸቢርዎ። ክንጸልኦ ክንሓምዮ ሕማቕ ክንምነየሉ ኣይግባእን። ከንፍቅሮ ጽቡቕ ክንገብረሉ እዩ ድላይ ኣምላኽ። ክርስቶስ ክምህረና እንከሎ ኦርድናትይ እንተ ኾንኩም ኣብ ነጎድሕድኩም ተፋቕሩ ይብለና። ፍቕርን ምክብባርን ክጎድል እንከሎ ሽቡ እዩ ዓለምና ዝበላሾ።

ናብራ ዓለም ሰሊጥኒ ወይ እውን ብገለ ሓሊፍለይ እዩ ኢልና ካብ ኣምላኽን ሰብን ከይንወጽእ ምጥንቃቕ የድልየና። ኣፍደገ ጥፍኣት ዝወሰድ ንሓውናን ሓፍትና ብመንፈስ ክንቀትል ዝፈታተነና ውሑድ ኣይ ኮነን በዚ ኢና ካብ ዝንኣስ ክሳብ ዝዓበየ ክነኸብርን ክነፍቅርን ዝግብእና። ጸላኢና ሰይጣን ኣብ መንጎና ዘራጊቶ ኣእትዮ ነገራትና ርክባትናን ሕውነትናን ክዘርግ ይፈታተነና ኣሎ በርቲዕና ንጸሊ ኣብ ኣምላኽ ርኢና ንኸኣል።

ናይ ሎሚ ወንጌል ኣገዳሲ ነገር ይሓተና ንኣምላኽ ኣብ ቤተ መቐደሱ ኣብ ስርዓት ሉጡርግያ ኣብ እነዕርገሉን ከምኡ ኣብ ነጎድሕድና ዘሎና ርክብ ክንረኽቦ ከም እንኸእል ክንፈልጥ ኣሎና። ክንሓስበሉ ዘሎና ንሰባት ብጠምባዮም ነኸብርን ንፈቱን ግን እዚ ዝግብእም ኮይኑ ዘይኮነ ኣምላኽ ኣብዞም ሰባት ክኸብርን ክፍቶን ዝግብኦ ስለ ዝኾነ እዩ። በዚ ምክንያት ሕይወትና ኣብ ውሽጢ ቤተ ክርስቲያንን ካብኡ ወጻእን ሓደ ቀጻሊ ግብሪ ኣገልግሎት ንሓደ ኣምላኽ ነቲ ኣብ ነፍሲ ደቂ ሰብን ኣብ ቤተ መቐደስን ዝነበር ገርና ክንርእዮ ይግባእ።

ኢየሱስ ኣብ ጉዕዞ ሕይወት ዘደናግሩ ንሓቂ ሸፊኖም ኣብ ጽልእን ፍልልይን ጥልመትን ዘኣትዉ ክነግር እንከሎ ከይትሰሓሓቱ ተጠንቀቁ ብዙኃት ኣነ እየ እቲ ዘመን ከኣ ቀሪቡ እዩ እናበሉ ብስመይ ኪመጽኡ እዮም ኣይትስዓብዎም እናበለ የጠንቅቅና። ኣብዚ መጀመርያ ባዕልና ኣብ ምድኃን ነፍስና ክንገብር ዘሎና ክንሓስብ ኣሎና። ኣፍልጦ እምነትና ክህልወና ቅ. መጽሓፍ ቃል ኣምላኽ ስለ ዝኾነ ንሓቂ ኣብኡ በቲ ቤተ ክርስቲያን እተስተምህረና ክንረኽቦ፣ ትውፊትን ባህልን እምነትና ዕምቕን ተረጎጻና ብእምነት ክንግብ የድሊ። እምነት ብባህግን ተስፋን ጥራሕ ክነበር የብሉን ብሓቂ ንእምነትና ክነበር ኣሎና።

ኣብ ቀዳመይቲ ንባብና ጳውሎስ ኣብርቲዕና ንምድራውን ሰማያውን ምንባርና ክንሰርሕ የበራትዓና። ጽቡቕ ተግባር ፍረ ናይ እቲ ብህድኣት ዝተዓየ ግብሪ እዩ። ጽቡቕ ግብሪ ነባርን ጽቡቕ ፍረን ዝህብ እዩ። ጽቡቕ ግብሪ ጥዑያት ክርስቲያን ይገብረና፣ ጥዑይ ፍረ ክሳብ እንፈሪ ጸኒዕና ክነበር ይግብእና። ትህኪት ንሕልናና ንናብራና ንርክባትና ንኹሉ ይቐትል ነዚ ኣመልኪቱ ቅ. ጳውሎስ ኣብ ናይ ሎሚ መልእኽቱ “ኣባኻትኩም ሃካያት ኣብ ዘይሥርሐም ዚኣትዉ ሓንቲ ሥራሕ ዘይብሎም ከም ዘለዉ ሰሚዕና ኣሎና” (2ተሰ 3:11) እናበለ ትህኪት ንክርስቲያን ኣይናቱን ምጳኑ ይገልጻልና።

ክርስቲያን ኣብ ሓቅን ፍቕርን ጸኒዑ ዝነበር ንቅድስና ርእሱን ካልኦትን ቀዳምነት ሰሪዑ ዝነበር ክኸውን እንከሎ ሞት ይኹን ካልእ ጸገማት ክመጽኦ እንከሎ ሓንቲ ዘፍርሕ የብሉን። ካብን ዝድለ

ዘሎ ከመሎና እምነትና ጸኒዑ ዘሎ እንታይ ኣሎ ዘሰክፈና ኢልና ክንርኢ እሞ ንምጽኣት ጎይታ ነቂሕና ክንጸንዕ ሰንድዋት ንኹን።

ሰንበት ዘቅድስት እምብኣር ኣብ ኣምላኽ ኣሚና ንቃል ኣምላኽ ክፍሊ ሕይወትና ገርና ብግዙፍን ግዝያውን ነገራት ከይተጸሎና ኣብ ኣምላኽ ዝወስደና መገዲ ሒዝና ክንጉግዝ ብዳግም ክነበራበር ዝሕግዘና እዩ። ኣብ ኣላፍን ግዝያውን ጥራሕ ልብና ከይገበርና ኣንቲ መዓልቲ ሕይወት ክትኣልፍ እያ ኣብ ቅድሚ ኣምላኽ ክትቀውም እያ እሞ እንታይ ሰንቂ ሒዞ ኣሎኹ ኢልና ንርእስና ክንኣስብ ምቹእ ጊዜ ኢና ዘሎና።

ኣ ኣምላኽ ምስቶም እሙናትካ ኮይነ ቅድስና ዝመልኦ ሕይወት ክመርሕ ኣግዘኒ ንበሎ ነዚ ኸኣ የብቅዓና።

ኣባ ንጉሠ ፍሥሓ